



MALTA

**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta tat-30 ta' Gunju, 2005

Rikors Numru. 29/2005

**Dr. Joseph BRINCAT bħala mandatarju speċjali ta'
Mark Charles Stephens**

vs

AVUKAT ĠENERALI

Il-Qorti:

Rat ir-Rikors imressaq fit-3 ta' Mejju, 2005, li bih u għar-ragunijiet hemm imfissra, ir-rikorrent *nomine* talab li din il-Qorti (1) tiddikjara li mandat ta' arrest maħruġ fit-23 ta' Novembru, 2004, fil-konfront ta' Mark Charles Stephens huwa illegali, u dan billi fil-ħruġ tal-imsemmi mandat ma ġietx segwita l-proċedura stabilita mil-liġi, b'mod li l-arrest tal-imsemmi Mark Charles Stephens, magħmul bil-ħsieb li huwa jiġi estradit lejn Malta, huwa wieħed li jikser l-artikolu 5(1) tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fondamentali (Kap 319); (2)

Kopja Informali ta' Sentenza

tħassar l-imsemmi mandat; (3) tordna lill-intimat jgħarraf minnufih lill-Awtoritajiet Spanjoli (fejn jinsab miżmum ir-rikorrent *proprio*) li l-mandat tħassar; u (4) tikkundanna lill-intimat iħallas kumpens xieraq lir-rikorrent għall-ksur lamentat u wkoll l-ispejjeż tal-kawża;

Rat id-degriet tagħha tal-5 ta' Mejju, 2005, li bih appuntat il-kawża għas-smiġħ;

Rat it-Tweġiba mressqa mill-intimat fil-25 ta' Mejju, 2005, li biha qal li l-artikolu 355V tal-Kodiċi Kriminali (li bis-saħħa tiegħu nħareġ il-mandat ta' arrest tar-rikorrent *proprio*) ma jgħoddx biss għal ordni ta' arrest ta' persuna li tkun f'Malta, għax dak l-artikolu ma jgħidx hekk. Fuq kollox, l-arrest tar-rikorrent ma jksirx l-artikolu 5(1) tal-Konvenzjoni, għaliex huwa arrest imħares mill-artikolu 5(1)(ċ) tal-istess Konvenzjoni, billi l-arrest tar-rikorrent sar kif titlob il-liġi u fuq suspett raġonevoli li hu wettaq reat;

Rat il-verbal tas-smiġħ tas-26 ta' Mejju, 2005, u b'mod partikolari d-dikjarazzjoni magħmula mill-intimat dwar jekk ir-rikorrent kienx eżawrixxa r-rimedji ordinarji għalih disponibbli qabel fetaħ din il-kawża, u għalhekk talab li l-Qorti tagħżel li ma twettaqx is-setgħat tagħha kostituzzjonali skond l-artikolu 4(2) tal-Kapitolu 319 tal-Liġijiet ta' Malta;

Rat id-degriet tagħha tas-26 ta' Mejju, 2005, li bih ordnat li jissewwa l-att promotur;

Rat in-Nota mressqa mill-intimat fit-2 ta' Ġunju, 2005¹, li biha iddikjara li r-rikorrent *proprio* kien qed jinżamm arrestat f'ħabs f'Madrid, fi Spanja. Magħha ġew eżebiti wkoll kopji informi tas-sentenza tat-28 ta' Marzu, 2005, mogħtija minn Qorti Spanjola dwar iż-żamma fl-arrest tar-rikorrent għall-finijiet tal-proċeduri ta' estradizzjoni tiegħu lejn Malta, u kif ukoll l-appell li l-istess ressaq minn dik is-sentenza fis-16 ta' Mejju, 2005;

¹ Dokti "AN1" u "AN2", f'paġġ. 19 sa 37 tal-proċess

Kopja Informali ta' Sentenza

Rat in-Nota ta' Sottomissjonijiet imressqa mir-rikorrent *nomine* waqt is-smiġn tat-8 ta' Ġunju, 2005², flimkien mad-dokumenti illustrativi mehmuzin magħha;

Rat in-Nota ta' Sottomissjonijiet imressqa mill-intimat fl-14 ta' Ġunju, 2005³, bi twegiba għal dawk magħmulin mir-rikorrent *nomine*;

Rat l-atti kollha tal-kawża;

Rat id-degriet tagħha tat-8 ta' Ġunju, 2005, li bih ħalliet il-kawża għal-lum għas-sentenza;

Ikkunsidrat:

Illi b'din l-azzjoni r-rikorrent qiegħed jgħid li garrab ksur tal-jedd tiegħu tal-liberta' u s-sigurta' tal-persuna tiegħu u li jitħares mill-arrest illegali taħt l-artikolu 5(1) tal-Konvenzjoni. Huwa jgħid li l-mandat ta' arrest maħruġ minn Maġistrat fit-23 ta' Novembru, 2004, għall-arrest tiegħu ma nħariġx skond il-proċedura stabilita mil-liġi għall-estradizzjoni, iżda nħareġ taħt dispożizzjoni tal-Kodiċi Kriminali li ma tapplikax għal proċedura bħal dik. Għalhekk, iż-żamma tiegħu b'arrest hija illegali;

Illi l-intimat iwarrab din l-allegazzjoni u jgħid li l-mandat maħruġ taħt l-artikolu 355V tal-Kodiċi Kriminali ma jgħoddx biss għall-każijiet fejn il-persuna milquta b'ordni bħal dak tkun tinsab f'Malta, iżda tgħodd għal kull għamla ta' arrest. Iżid jgħid ukoll li ż-żamma tar-rikorrent hija waħda maħsuba fl-artikolu 5(1)(ċ) tal-Konvenzjoni u għalhekk m'hijiex illegali;

Illi fil-qosor, mill-atti proċesswali joħorġu dawn il-fatti. Fil-5 ta' April, 2004, il-Qorti tal-Maġistrati ta' Malta bħala Qorti Istrutturja ħarġet mandat ta' arrest fil-konfront tar-rikorrent. Dan l-ordni nħareġ waqt il-kumpilazzjoni ta' żewġ persuni oħrajn mixlija b'reati konnessi ma' traffikar ta' droga. Dak l-ordni nħareġ taħt l-artikolu 397 tal-Kap 9. L-imsemmi

² Paġġ. 39 sa 41 tal-proċess

³ Paġġ. 65-8 tal-proċess

ordni ġie komunikat b'mezzi diplomatici⁴ lill-awtoritajiet kompetenti Spanjoli biex tintalab l-estradizzjoni f'Malta tar-rikorrent. FI-10 ta' Ġunju, 2004, il-Qorti Ċentrali Istruttoria fi Spanja ħarġet ordni għat-teħid ta' proċedura ta' estradizzjoni kontra r-rikorrent. Il-pulizija Spanjola arrestat lir-rikorrent f'Alicante, Spanja, fejn kien jinsab, f'Awissu tal-2004, u żammitu l-ħabs bis-saħħa ta' dak l-ordni. Wara li saret talba mir-rikorrent għall-ħelsien mill-arrest u l-għoti tal-liberta' proviżorja, it-talba tar-rikorrent intlaqgħet mill-Qorti kompetenti Spanjola, pendent i-proċedura tal-estradizzjoni;

Illi b'sentenza mogħtija minn din il-Qorti (diversament presjeduta) fit-12 ta' Novembru, 2004⁵, l-imsemmi ordni nstab li kien illegali billi ma setax jingħata minn Qorti Istruttoria fl-istadju tar-rinviji. Dik is-sentenza ordnat ukoll il-ħelsien minnufih tar-rikorrent. B'sentenza mogħtija fit-23 ta' Novembru, 2004, il-Qorti Kostituzzjonali, fuq appell mill-imsemmija sentenza, sabet li l-mandat ta' arrest maħruġ kontra r-rikorrent fil-5 ta' Frar, 2004, kien null u bla effett għar-raġuni biss li mandat bħal dak ma setax jinħareġ mill-Qorti tal-Maġistrati ta' Malta bħala Qorti Istruttoria bis-saħħa tal-artikolu 397 tal-Kodiċi Kriminali, u għalhekk, l-arrest tar-rikorrent bis-saħħa ta' dak l-ordni kien illegali u jikser il-jedd tiegħu għal-liberta' u ħelsien mill-arrest arbitrarju skond l-artikolu 5(1) tal-Konvenzjoni;

Illi dak inhar stess li ngħatat l-imsemmija sentenza, il-Maġistrat Dottor Abigail Lofaro ħarġet mandat ta' arrest fil-konfront tar-rikorrent⁶ u dan taħt id-dispożizzjonijiet tal-artikolu 355V tal-Kodiċi Kriminali. L-awtoritajiet Maltin bagħtu jgħarrfu lill-awtoritajiet ġudizzjarji Spanjoli b'dan, u r-rikorrent reġa' ġie arrestat u miżmum f'ħabs f'Madrid b'seħħ mit-30 ta' Novembru, 2004. B'sentenza mogħtija fit-28 ta' Marzu, 2005⁷, il-Qorti Kriminali Nazzjonali (Tieni Sezzjoni) fi Spanja ordnat it-tkomplija tal-proċedura ta' estradizzjoni lejn Malta tar-rikorrent u dan bis-saħħa tal-ordni tal-arrest maħruġ kontrih fit-23 ta' Novembru, 2004

⁴ Nota Verbali 28/2004 tat-13 t'April, 2004

⁵ P.A. Kost (NC) fil-kawża fl-ismijiet *Dr Joseph Brincat noe vs L-Avukat Ġenerali* (Rik. Kost. 40/04NC)

⁶ Dok f'pag. 42 tal-proċess

⁷ Dok "AN1", f'pagg. 20-8 tal-proċess

(li jibdel l-ordni ta' arrest originali maħruġ fil-5 ta' Frar, 2004). Minn din is-sentenza, fis-16 ta' Mejju, 2005, ir-rikorrent ressaq appell⁸ li sallum jidher li għadu pendent. Din il-kawża nbdiet fit-3 ta' Mejju, 2005;

Illi l-konsiderazzjonijiet ta' dritt li jikkarakterizzaw dan il-każ jidher li jduru mal-effikaċja tal-ordni tal-arrest mogħti fit-23 ta' Novembru, 2004, għall-finijiet li għalih kien maħsub. Wieħed irid jara jekk mandat ta' arrest bħal dak japplikax biss bħala kontroll fuq l-eżerċizzju tas-setgħat tal-Pulizija Maltija fil-ġurisdizzjoni Maltija u dwar persuna li tkun tinsab f'Malta. Minn dan, wieħed irid iqis ukoll jekk mandat bħal dak jaqbilx mal-ordni li hija meħtieġa fi proċedura għall-estradizzjoni ta' persuna lejn Malta;

Illi l-argument ewlieni tar-rikorrent f'dan il-każ hu li, ladarba l-ordni tal-arrest originali mogħti kontrih fil-5 ta' Frar, 2004, kien instab li huwa wieħed illegali b'sentenza mogħtija minn din il-Qorti (diversament presjeduta) u konfermata mill-Qorti Kostituzzjonali, allura l-proċess kollu ta' estradizzjoni mibdi kontrih waqa' wkoll. Għalhekk, huwa qiegħed jargumenta li l-ordni tal-arrest tiegħu maħruġ minn Maġistrat fit-23 ta' Novembru, 2004, taħt l-artikolu 355V tal-Kodiċi Kriminali, huwa bidu mill-ġdid tal-proċedura tal-estradizzjoni tiegħu u mhux it-tkomplija ta' dak il-proċess li nbeda qabel bis-saħħa ta' mandat ta' arrest li ma kienx jiswa. Ladarba huwa proċess ġdid, kellu jimxi skond il-liġi li kienet tirregola l-estradizzjonijiet f'dak iż-żmien. Din il-liġi hi l-Ordni tal-2004 dwar Pajjiżi Barranin Appuntati dwar l-Estradizzjoni li daħlet fis-seħħ fis-7 ta' Ġunju, 2004⁹, u għandha tapplika dwar kull talba għall-estradizzjoni ta' persuna li ssir wara dak inhar. Huwa jisħaq li l-Avviż Legali msemmi temm għal kollox l-effetti tal-Konvenzjoni tal-1957 dwar l-estradizzjonijiet, ħlief għal dawk il-proċedimenti ta' estradizzjoni li kienu għadhom pendent. Ir-rikorrent jgħid li l-ordni tal-arrest tiegħu taħt l-artikolu 355V huwa, għalhekk, illegali u jkser il-jedd tiegħu li ma jinżammx arrestat arbitrarjament taħt l-artikolu 5 tal-Konvenzjoni;

⁸ Dok "AN2", f'paġġ. 29 sa 37 tal-proċess

⁹ A.L. 320 tal-2004

Illi min-naħa tiegħu, l-intimat jgħid li l-legalita' tal-ordni tal-arrest maħruġ fit-23 ta' Novembru, 2004, ma tistax titqiegħed f'dubju. L-ordni msemmi huwa wieħed maħruġ skond il-liġi u jservi għall-għan li għalih inħareġ. Iqis li dak l-ordni, għalkemm element kostitutiv siewi tal-proċess ta' estradizzjoni tar-rikorrent, m'huwiex il-proċess innifsu. Id-dokumenti meħtieġa biex isostnu talba għal estradizzjoni jikkumplimentaw dik it-talba imma huma distinti minnha. Jgħid li l-proċess tat-talba ta' estradizzjoni baqa' mhux mittiefes u l-mandat ta' Novembru issana nuqqas proċedurali li kien seħħ meta ngħata l-ordni oriġinali ta' Frar, 2004. Itenni li ż-żamma tar-rikorrent għadha regolata bil-proċedura mibdija skond u bis-saħħa tal-Konvenzjoni Ewropeja tal-1957 dwar l-Estradizzjoni, u mhux skond id-dispożizzjonijiet tal-Avviż Legali 320 tal-2004. Huwa jgħid, għalhekk, li l-arrest tar-rikorrent m'huwiex illegali, u ta' dan ħadet qies ukoll il-Qorti Spanjola meta tat il-provvediment tagħha f'Marzu, 2005;

Illi l-artikolu 5(1) tal-Konvenzjoni, li fuqu jsejjes il-każ kollu r-rikorrent *nomine*, jipprovdi li hu dritt ta' kull persuna għal-liberta' u s-sigurta' tagħha, u ħadd m'għandu jiġi mcaħħad mill-ħelsien tiegħu. Dak l-artikolu wkoll isemmi sitt (6) ċirkostanzi li huma meqjusa l-eċċezzjoni għal dan il-jedd, jekk kemm-il darba jkunu skond proċedura preskritta mill-liġi. Fost dawn hemm l-arrest jew żamma skond il-liġi ta' persuna li kontra tagħha tkun qed issir kawża għad-deportazzjoni jew għall-estradizzjoni¹⁰. Persuna miżmuma b'arrest għandu jkollha jedd li tagħmel proċeduri li bihom qorti tiddeċiedi bla dewmien jekk l-arrest jew iż-żamma tagħha hijjex skond il-liġi, u jekk jidher li dak l-arrest jew żamma mhux legali, tordna li dik il-persuna tinħeles minnufih¹¹. Persuna li jintwera li kienet arrestata jew miżmuma kontra l-liġi, għandha jedd titlob kumpens¹²;

Illi l-każijiet maħsuba fl-artikolu 5(1) tal-Konvenzjoni, ħlief għall-ewwel ċirkostanza, kollha japplikaw f'kuntast fejn ma jkunx għad hemm kundanna definittiva u fejn ir-raġunijiet maħsuba għaċ-ċaħda tal-liberta' tal-persuna huma kollha

¹⁰ Art. 5(1)(f)

¹¹ Art. 5(4)

¹² Art. 5(5)

“kawtelatorji” għal xi għan jew ieħor marbut mal-ordni pubbliku. Għalhekk ingħad li dawk iċ-ċirkostanzi għandhom jingħataw tifsira ristretta għall-añhar u m'għandhom bl-ebda mod jitwessgħu b'tiġbid jew b'analogija, għaliex ilkoll jimmilitaw kontra l-prinċipju li l-bniedem huwa meqjus innoċenti sakemm ma jkunx instab ħati¹³, u kif ukoll tal-prinċipju konvenzjonali ewlieni li l-ħelsien tal-bniedem huwa prijorita’;

Illi l-kliem tal-artikolu 5 tal-Konvenzjoni jisħaq dwar il-legalita' tal-arrest jew żamma, ukoll f'dawk iċ-ċirkostanzi tassativi li jitqiesu bħala l-eċċezzjoni għar-regola. Din il-legalita' hija marbuta mal-eżistenza ta' dispożizzjoni fil-liġi li tippermetti arrest jew żamma bħal dik. Għalhekk, fil-fehma ta' din il-Qorti, l-ewwel kriterju li għandu jiġi soddisfatt hu dak li jkun hemm dispożizzjoni espressa tal-liġi li tkopri sitwazzjoni bħal dik;

Illi fil-liġi tagħna, s-setgħat ta' arrest u detenzjoni huma maħsubin u regolati, fost l-oħrajn, fil-Kodiċi Kriminali stess¹⁴. Bil-bidliet li daħlu fis-seħħ bl-Att III tal-2002, il-prinċipju llum hu li, għajr fejn xi dispożizzjoni ta' liġi ma tgħidx li arrest jista' jsir mingħajr mandat¹⁵, kull arrest irid isir b'mandat ta' arrest mingħand Maġistrat, fuq talba tal-Pulizija għall-ħruġ tiegħu. Dan jidher li jgħodd għal kull mandat ta' arrest, magħduda dik li qabel kienet magħrufa bħala s-setgħa tal-Pulizija li teffettwa arrest amministrativ jew eżekuttiv¹⁶. Jidher li, bis-saħħa tal-artikolu 355V, kull arrest (safejn m'hemmx l-eżenzjoni ta' mandat b'dispożizzjoni ta' liġi) irid ikun “arrest ġudizzjarju”;

Illi fil-qafas ta' proċeduri għal estradizzjoni, il-legalita' tal-arrest jew iż-żamma (detenzjoni) ta' persuna għall-finijiet tal-artikolu 5 tal-Konvenzjoni titqies skond il-liġi tal-Istat konċernat u skond l-istess Konvenzjoni. F'dan ir-rigward, huwa stabilit li “ *‘lawful’ has been interpreted as referring to both procedure and substance, so that the two requirements overlap. In practice, the Court sometimes merges its consideration of the two requirements, treating*

¹³ Art. 6(2)

¹⁴ Ara artt. 355V sa 355AP tal-Kap 9

¹⁵ Artt. 355X u 355Y tal-Kap 9

¹⁶ Taht l-artikoli 347-9 tal-Kap 9 (imnehija bl-Att III tal-2002)

*procedural, as well as substantive, regularity by reference to the single requirement that a deprivation of liberty be 'lawful'. It follows that the Court has developed the same meaning for the two requirements. Thus, the requirement of 'lawfulness' has also been understood to mean that any detention must be in accordance with the applicable municipal law and the Convention, and must not be 'arbitrary'. ... In the context of Article 5(1)(f), the Commission has suggested that 'lawful' also incorporates the requirement that the municipal law upon which the detention is based must be accessible and foreseeable in its application"*¹⁷;

Illi irid jitqies, għalhekk, jekk mandat ta' arrest maħruġ taħt l-artikolu 355V tal-Kodiċi Kriminali jgħodd ukoll għal proċeduri ta' estradizzjoni. Il-kliem innifsu tal-imsemmi artikolu ma jindika bl-ebda mod li l-arrest hemm imsemmi jirrigwarda biss persuni li jinsabu f'Malta. Il-kriterju waħdien li dwaru l-Pulizija tista' titlob Maġistrat biex joħroġ mandat bħal dak huwa li "jkun hemm raġunijiet bil-liġi għall-arrest ta' persuna". Min-naħa l-oħra, l-liġi tagħna li tirregola l-estradizzjoni tikkunsidra l-possibilita' fost l-oħrajn ta' mandat ta' arrest maħruġ minn Maġistrat fuq tagħrif li persuna tkun jew hija maħsuba li tkun f'Malta jew fi triqtha lejn Malta¹⁸. Dan ifisser li mandat bħal dak jgħodd ukoll dwar persuna li mhux biss m'hux magħruf jekk tinsabx f'Malta, iżda wkoll dwar persuna li huwa magħruf li m'hijiex f'Malta fil-waqt li dak il-mandat jinħareġ. Din id-dispożizzjoni tal-liġi tgħodd għall-każ fejn l-arrest isir biex persuna tintbagħat lura f'art oħra. Meta wieħed jara x'tgħid il-liġi fil-każ ta' talbiet ta' estradizzjoni minn art oħra lejn Malta¹⁹, ma jsib l-ebda dispożizzjoni speċifika dwar l-għamla ta' mandat ta' arrest li jista' jinħareġ. Il-Qorti għalhekk tasal għall-fehma li l-artikolu 355V tal-Kodiċi Kriminali, bħala dispożizzjoni ġenerali, jirreferi għal kull mandat ta' arrest maħruġ minn Maġistrat li jawtorizza lill-Pulizija li tipproċedi għall-arrest tal-persuna msemmija u għall-finijiet maħsuba fl-istess Kodiċi, ukoll jekk dik il-

¹⁷ Harris, O'Boyle & Warbrick, Law of the European Convention on Human Rights, pp. 105-6

¹⁸ Art. 14(1)(b) tal-Kap 276

¹⁹ Art 25 tal-Kap 276

persuna tkun tinsab barra minn Malta fil-waqt tal-ħruġ ta' dak il-mandat;

Illi fis-sewwa għandu jingħad li l-Avviż Legali 320 tal-2004 huwa Ordni maħruġ bħala leġislazzjoni sussidjarja li taqa' taħt l-Att tal-1978 dwar l-Estradizzjoni. Dan l-Ordni għandu għalhekk jitqies u jitfisser fit-termini tal-Att imsemmi, skond ir-regola tar-rabta bejn leġislazzjoni ewlenija u dik sussidjarja tagħha. Minbarra dan, dak li jidher jiswa l-aktar dwar mandat ta' arrest maħruġ minn Maġistrat għall-finijiet ta' proċedura għall-estradizzjoni m'huwix daqstant jekk inħariġx taħt l-artikolu 355V tal-Kodiċi Kriminali daqskemm jekk iħarisx dak li titlob il-liġi bħala rekwiżiti għal dak il-għan. Dan jgħodd kemm f'dawk il-proċeduri mibdijin taħt il-Konvenzjoni tal-1957 u kif ukoll taħt dawk li, b'effett minn Ġunju tal-2004, jaqgħu taħt l-ambitu tal-mandat ta' arrest ewropew maħsub fl-Avviż Legali 320 tal-2004;

Illi fil-fehma tal-Qorti dan ifisser li l-arrest tar-rikorrent bis-saħħa tal-mandat maħruġ fit-23 ta' Novembru, 2004, huwa wieħed li nħareġ taħt dispożizzjoni espressa tal-liġi, minn awtorita' ġudizzjarja, u li jħares is-salvagwardji mitluba mill-artikolu 5 tal-Konvenzjoni dwar l-arrest u ż-żamma f'dan l-istat tar-rikorrent *proprio*;

Illi m'għandux jintesa li n-natura essenzjali ta' proċess ta' estradizzjoni huwa wieħed li jitmexxa fuq livell diplomatiku, bit-talba għall-estradizzjoni magħmula mill-Ministru tkun il-qofol ta' dak il-proċess. Il-mandat ta' arrest (jew, jekk ikun hemm diġa' sentenza, l-kopja tas-sentenza) huwa meqjus biss bħala parti mid-dokumentazzjoni li ssaħħaħ dik it-talba. Il-Qorti taqbel mas-sottomissjoni tal-intimat li l-mandat ta' arrest ma jikkostitwix it-talba nfisha tal-estradizzjoni tar-rikorrent *proprio*, iżda hija wieħed mill-elementi maħsuba biex jissostanzjaha, ukoll jekk element obligatorju. Dan joħroġ mill-kliem tal-Konvenzjoni Ewropeja tal-1957 dwar l-Estradizzjoni²⁰. Dik il-Konvenzjoni saħansitra tippermetti l-arrest provviżorju ta' persuna f'kazijiet ta' urġenza, fuq il-

²⁰ Art. 12

fatt li hemm ordni ta' arrest jew sentenza u bil-wegħda li sejra ssir talba għall-estradizzjoni ta' dik il-persuna aktar 'il quddiem²¹;

Illi, min-naħa l-oħra, kieku kien minnu li t-talba għall-estradizzjoni tar-rikorrent kienet waħda ġdida mħarsa bid-dispożizzjonijiet tal-Avviż Legali 320 tal-2004, dwar ilmandat ta' arrest ewropew, kienu jridu jitharsu dispożizzjonijiet preċiżi fi hruġ ta' mandat bħal dak. Kemm hu hekk, l-artikolu 62 tiegħu jipprospetta (a) mandat ta' arrest (taħt it-Taqsima III) maħruġ minn Maġistrat fuq talba ta' uffiċjal tal-Pulizija fi grad mhux anqas minn dak ta' spettur u (b) l-għoti tal-kunsens mill-Avukat Ġenerali għall-hruġ ta' mandat bħal dak dwar dik il-persuna fuq, fost l-oħrajn, motivi biżżejjed biex wieħed jaħseb li dik il-persuna tkun għamlet reat ta' estradizzjoni. Skond l-imsemmi artikolu, l-mandat ta' arrest irid ikun fih dikjarazzjoni u ċertifikat. Id-dikjarazzjoni²² f'każ bħal tar-rikorrent trid tkun waħda fejn il-persuna li dwarha jinħareġ il-mandat tkun mixlija b'reat ta' estradizzjoni f'Malta li jissema fil-mandat, u jkun maħruġ bil-għan li dik il-persuna tiġi arrestata u miġjuba f'Malta biex jitmexxa kontriha għal dak ir-reat. L-ċertifikat²³ għandu jstabilixxi li l-imġiba li titqies bħala reat ta' estradizzjoni jaqa' fil-lista kwadru Ewropeja, jindika jekk ir-reat huwiex wieħed *extra territorjali*, u x'inhil l-ogħla piena li Qorti Maltija tista' tagħti f'każ ta' sejbien ta' ħtija ta' dik il-persuna dwar ir-reat li hija mixlija bih. Fil-każ preżenti, huwa evidenti li l-mandat ta' arrest maħruġ fit-23 ta' Novembru, 2004, ma fihx kulma huwa mitlub mill-artikolu 62 tal-Avviż Legali;

Illi dawn il-konsiderazzjonijiet qegħdin isiru għaliex jindirizzaw il-kwestjoni dwar jekk il-proċeduri mibdija kontra r-rikorrent wara l-hruġ tal-mandat tal-arrest tiegħu magħmul fi Frar tal-2004, intemmux jew spiċċawx fix-xejn meta dak il-mandat tqies bħala null u bla effett mill-Qrati ta' kompetenza kostituzzjonali. L-argument magħmul mill-għaref difensur tar-rikorrent dwar ir-rabta ta' dipendenza bejn is-siwi tal-mandat tal-arrest u t-talba

²¹ Art. 16

²² Art. 62(4) tal-A.L. 320/04

²³ Art. 62(6) tal-A.L. 320/04

għall-estradizzjoni huwa wieħed ċar u qawwi. Jisħaq ħafna fuq il-fatt li t-talba għall-estradizzjoni ma setgħetx tibqa' fis-seħħ ladarba l-mandat ta' arrest li t-talba ssejset fuqu tqies minn dawn il-Qrati bħallikeku ma kien jiswa qatt. Iżda l-argument tar-rikorrent ma jiqafx hawn: huwa qiegħed jgħid li l-mandat ta' arrest maħruġ fit-23 ta' Novembru, 2004, mhux biss ma jissanax proċedura li spiċċat mad-dikjarazzjoni li l-mandat oriġinali kien bla siwi, imma lanqas ma jiswa illum għaliex ma jwettaqx dak li kien meħtieġ kieku tqies bħala talba ġdida. Fi kliem ieħor, għar-rikorrent, illum lanqas biss hemm talba ġdida ta' estradizzjoni għaliex il-mandat maħruġ taħt l-artikolu 355V ma jħarisx dak mitlub mill-Avviż Legali 320 tal-2004;

Illi l-Qorti ħasbet ħafna fuq dawn is-sottomissjonijiet tqis li, kif tajjeb issottometta l-intimat, l-eżistenza tal-proċedura ta' estradizzjoni pendenti quddiem il-Qorti kompetenti Spanjola hija fatt. Daqstant ieħor huwa fatt li dik il-Qorti baqgħet tqis il-każ fuq il-mertu tat-talba oriġinali li saret mill-Ministru, u dan minkejja li kienet mgħarrfa li l-ordni tal-arrest oriġinali kien tqies bla siwi. Huwa fatt ukoll li l-Qorti Spanjola²⁴ qieset li l-proċeduri kontra r-rikorrent kienu mibnija, fost l-oħrajn, fuq il-Konvenzjoni tal-1957 dwar l-Estradizzjoni u mhux fuq id-Deciżjoni Kwadru tal-Kunsill Ewropew ta' Ġunju 2002, dwar il-mandat ta' arrest ewropew. Dik il-Qorti qieset²⁵ ukoll li ma kienx komputu tagħha li tippronunċja ruħha dwar il-legittimità tal-mandat ta' arrest maħruġ fis-sura maħsuba skond il-liġi tal-pajjiż fejn inħareġ. Fl-aħħarnett, dik il-Qorti qieset ukoll li l-mandat ta' arrest maħruġ fit-23 ta' Novembru, 2004, bidel u ddañhal minflok dak maħruġ fi Frar tal-2004, fi ħdan l-istess talba. Meta tat is-sentenza tagħha tat-28 ta' Marzu, 2005, ma qisitx, għalhekk, li l-mandat ta' Novembru 2004 kien jikkostitwixxi l-bażi għal talba ġdida. Dawn iċ-ċirkostanzi ta' fatt huma aspetti li din il-Qorti m'għandhiex la kontroll fuqhom u lanqas ġurisdizzjoni li tippronunċja ruħha dwarhom;

Illi, fid-dawl ta' dawn il-konsiderazzjonijiet kollha u l-aktar fit-termini tat-talbiet magħmulin mir-rikorrent fir-Rikors

²⁴ Ara l-Ewwel Kap tal-Konsiderazzjonijiet Legali (*Razonamientos Juridicos*), f'pag. 24 tal-proċess

²⁵ Kap Sitta tal-Konsiderazzjonijiet Legali, f'pag. 26-7 tal-proċess

promotur, il-Qorti tasal għall-fehma li l-mandat ta' arrest maħruġ fit-23 ta' Novembru, 2004, huwa biss element li jsawwar it-talba għall-estradizzjoni lejn Malta tar-rikorrent. Il-Qorti tasal għall-fehma wkoll li dak il-mandat kien jirreferi għal proċedura ta' estradizzjoni li kienet diġa' fis-seħħ fis-7 ta' Ġunju, 2004, u għalhekk ma kienx jgħodd għaliha dak preskritt fl-Avviż Legali 320 tal-2004. Fl-aħħarnett tqis li l-imsemmi mandat ma huwiex illegali għaliex inħareġ minn awtorita' kompetenti u għall-għanijiet li għalih kien maħsub. Minħabba f'hekk, il-Qorti tasal għall-fehma li tali mandat ma jiksirx il-jedd ta' liberta' u ħelsien mill-arrest arbitrarju tar-rikorrent kif imħares bl-artikolu 5 tal-Konvenzjoni;

Għal dawn ir-raġunijiet il-Qorti qegħda tiddeċiedi billi:

Tiċhad it-talbiet tar-rikorrent *nomine* billi ma ssibx li l-mandat ta' arrest maħruġ fil-konfront tar-rikorrent fit-23 ta' Novembru, 2004, huwa wieħed illegali, jew li l-arrest tar-rikorrent bis-saħħa tal-istess mandat huwa arrest li jkser id-dispożizzjonijiet tal-artikolu 5 tal-Konvenzjoni għall-Protezzjoni tad-Drittijiet tal-Bniedem u l-Libertajiet Fondamentali fil-konfront tal-istess rikorrent. Bl-ispejjeż kontra r-rikorrent.

Moqrija

< Sentenza Finali >

-----TMIEM-----